

جرنیلی آمریت کے جرام

پروفیسر خورشید احمد

جماعتِ اسلامی، پاکستان

منصورة لاہور۔

جر نیلی آمریت کی تباہ کاریاں

پروفیسر خورشید احمد

۱۱۲ اکتوبر ۱۹۹۹ء کے فوجی انقلاب سے جزل پرویز مشرف کی حکمرانی کا جو دور شروع ہوا تھا وہ اکتوبر ۲۰۰۲ء کے جمہوری ڈرائی اور سائنس یورڈوں کی تبدیلی کے باوجود جاری ہے۔ ان سات برسوں میں جہاں دستور، سول نظام کی حکمرانی اور تمام ہی انتظامی ادارات کا حلیہ بگاڑ دیا گیا ہے، وہیں اپنے نتائج کے اعتبار سے ملک و قوم کو اس کی تاریخ کے خطرناک ترین حالات سے دوچار کر دیا گیا ہے۔ ریاست کا ہر ستوں آج لرزہ براندا م ہے اور ملک کی سالمیت اس کی شناخت، بلکہ آزادی، خود مختاری اور وجود تک معرض خطر میں نظر آ رہا ہے۔ حکمران آنکھیں بند کیے تباہی اور ایک نئی غلامی کے جال میں چھپتے چلے جا رہے ہیں، اور قوم کے سامنے یہ تکلیف دہ سوال اُبھر کر سامنے آ گیا ہے کہ کیا قائد اعظم رحمۃ اللہ علیہ کی قیادت میں ملت اسلامیہ پاک و ہند کی تابناک سیاسی جدوجہد اور بے مثال قربانیوں سے قائم ہونے والا پاکستان ایک بار پھر ۱۹۷۱ء کی طرح کے ایک دوسرے تباہ کن دھماکے کی طرف بڑھ رہا ہے؟ عالمی سامراج نے امریکا کی قیادت میں عالم اسلام کی ثوث پھوٹ اور نئی نقشہ بندی کا جو خطرناک کھیل شروع کر دیا ہے اور اس خطرناک نقشے میں رنگ بھرنے اور اسے حقیقت کا روپ دینے کے لیے آج کے میر جعفر اور میر قاسم جو کردار ادا کرنے کے لیے کمرستہ ہیں، ان کا راستہ کس طرح روکا جائے تاکہ اس سامراجی سیلاں کے آ گے، قبل اس کے وہ ملت اسلامیہ کو کوئی بڑا نقصان پہنچائے، مؤثر بند باندھے جائیں۔

جزل پرویز مشرف کا حاليہ دورہ ایک آئینہ ہے جس میں اس کھیل کے نقش و نگار کو دیکھا جاسکتا ہے۔ حالات جس رخ پر جا رہے ہیں ان کا مقابلہ کرنے کے لیے ملت اسلامیہ پاکستان کے پاس اب اس کے علاوہ کوئی راستہ نہیں کہ ان خطرات کا مقابلہ کرنے کے لیے اٹھ کھڑی ہو اور ہر مصلحت کو بالاے طاق رکھ کر ملک کی آزادی، سالمیت اور اسلامی تشخص کی حفاظت کے لیے صفائحہ ہو جائے۔ آج ہماری قومی زندگی کا اصل چیلنج یہی ہے کہ وہ اپنی آزادی اور اپنے سیاسی اور نظریاتی وجود اور تشخص کی حفاظت کی فیصلہ کن جدوجہد ایمان، عزم راخن اور حکمت بالغ کے ہتھیاروں سے لیں ہو کر انجام دئے اور ایک ایسی قیادت کو زمام کار سونپے جو اللہ کے اس عظیمے اور اقبال اور قائد اعظم کی اس امانت کی جواہ مردی کے ساتھ حفاظت کر سکے اور نام نہاد دنیاوی سوپر پاورز کے دوسراے اور تیسراۓ درجے کے سفارت کاروں کی دھمکیوں پر ملک کی آزادی، عزت اور حاکمیت کا سودا کرنے والی نہ ہو بلکہ وقت کے بڑے سے بڑے فرعون کی آنکھوں میں آنکھیں ڈال کر اپنا دفاع کر سکے۔

جزل پرویز مشرف کی حکومت صرف اصولی طور پر ہی غیر دستوری اور غیر قانونی نہیں بلکہ اس کا سات سالہ ریکارڈ گواہ ہے کہ ہر اعتبار سے یہ پاکستان کی تاریخ کی ناکام ترین حکومت ہے اور اب اس کی وجہ سے پاکستان کی آزادی، عزت اور وجود کو شدید خطرہ لاحق ہے۔ اس نے پاکستان کی آزادی اور حاکمیت کا سودا کیا ہے اور محض اپنے اقتدار کی خاطر پاکستان کے نظریاتی، تہذیبی، معاشری اور سیاسی مفادات کو پامال کیا ہے۔ اے اللہ کی خوشنودی اور پاکستانی عوام کی عزت، ان کے سیاسی اور سماجی عزائم اور فلاح و بہبود کے مقابلے میں صدر بیش کی خوشنودی اور امریکا کے استعماری پروگرام میں معاونت عزیز ہے اور اس گھناؤ نے کھیل میں اپنی خدمات کی داد لینے کے لیے ہر کچھ عرصے بعد واشنگٹن کی یاتر اس کا محبوب مشغله بن گیا ہے جہاں "من ترا حاجی بگویم تو مرا حاجی بگو" کا تماشا بار بار اسٹیچ کیا جاتا ہے۔

آج پاکستان ایک فیصلہ کن موڑ پر کھڑا ہوا ہے — ایک طرف روشن خیالی اور لبرلزم کے نام پر امریکا کی غلامی اور نئے سیاسی اور معاشری سامراجی نظام کی چاکری کا کردار ہے اور دوسری طرف اللہ اور اس کے رسول صلی اللہ علیہ وسلم کے دیے ہوئے زندگی کے پروگرام کے مطابق

تحریک پاکستان کے اصل مقاصد کے حصول کے لیے فوجی آمریت اور مغرب پرست طبقے سے
نجات اور حقیقی اسلامی جمہوری انقلاب کی راہ ہموار کرنے کی ہمہ گیر جدوجہد اور عزت کی
زندگی کی دعوت ہے۔

حکیم الامت نے دل اور شکم کے استعارے میں امت کو اس باب میں ایک دلوں کی
فصلے کی جو دعوت ذی تھی وہ آج پہلے سے بھی زیادہ اہمیت اختیار کر گئی ہے۔

دل کی آزادی شہنشاہی، شکم سامانِ موت

فیصلہ تیراترے ہاتھوں میں ہے دل یا شکم؟

جرنیلی آمریت کے جرائم

آگے بڑھنے سے پہلے ہم یہ وضاحت کرنا ضروری سمجھتے ہیں کہ ہم نے موجودہ نظام کو
فوچی حکومت نہیں جرنیلی آمریت کہا ہے اور یہ اس لیے کہ آج ملک کی فوج بھی ایک مخصوص
بادری اور بے وردی ٹولے کے ہاتھوں اسی طرح ریغمال بنی ہوئی ہے جس طرح ملک کا پورا
سیاسی نظام۔ جزل پرویز مشرف کے نظام کی دو ہی خصوصیات ہیں۔ ایک یہ کہ لیبل کچھ بھی ہو یہ
فردوادھ کی آمریت ہے۔ دستور پارلیمنٹ، سول انتظامیہ تھی کہ فوج سب ایک شخص کے اشارہ
چشم وابرو پر گردش کر رہے ہیں اور خود وہ شخص امریکا اور صدر بیش کے بل بوتے پر ملک و قوم پر
سلط ہے۔ دوسرے اس کی اچھل کو دکا انحصار امریکی پشتی بانی کے بعد اس وردی ہی پر ہے اور
یہ وہ حقیقت ہے جس کا وہ خود بار بار اعتراف کر رہا ہے۔ اکتوبر ۲۰۰۵ء کے زلزلے کے موقع
پر جزل پرویز مشرف نے بڑے مطراق سے اعلان کیا تھا کہ اگر میں وردی میں نہ ہوتا تو فوج
اتنی سرعت سے (یعنی تباہی کے تین سے پانچ دن بعد جب کہ کشمیری مجاہد اور پاکستان کی دینی
جماعتوں کے کارکن چند گھنٹوں میں مجاز پر موجود تھے) حرکت میں نہ آتی، اور اب امریکا میں
دعویٰ فرمایا ہے کہ اگر میں وردی میں نہ ہوتا تو حدود آرڈی نس میں ترمیمی بل لانے کی جرأت
نہیں کی جاسکتی تھی۔ اسے بھول جائیے کہ یہ وردی جتاب مختارم نے آج نہیں پہنی ہے اور سات
سال سے اس وردی کے باوجود انھیں حدود قوانین میں ترمیمی بل لانے کی جرأت نہیں ہوئی اور
اب لائے ہیں تو جو حشر اس کا ہوا ہے اور جس طرح جو تیوں میں دال بٹ رہی ہے وہ مصلحہ خیز

ہی نہیں، عبرت ناک بھی ہے۔ اس سب کے باوجود یہ حقیقت ہے کہ ان کی طاقت کا منبع نہ دستور ہے، نہ عوام ہیں اور نہ ہی سیاسی جماعتیں ہیں۔ یہ ان کی فوج کی سربراہی اور فوج کا ڈپلین ہے جس کا قطعی ناجائز استعمال کر کے وہ قوم کے سر پر مسلط ہیں اور ہنزا چاہتے ہیں اور نتیجتاً ملک اور فوج دونوں کو تباہ کرنے پر تلے ہوئے ہیں۔ یہی وجہ ہے کہ ہم نے اسے جریلی آمریت کہا ہے اور یہی اس نظام کی اصل شاخت ہے۔

آزادی اور خود مختاری پر کاری ضرب

اس جریلی آمریت کا پہلا جرم یہ ہے اس نے ملک کی آزادی، حاکمیت اور خود مختاری پر کاری ضرب لگائی ہے اور گذشتہ پانچ سال میں ملک امریکا کی ایک ذیلی ریاست (satellite state) بن کر رہ گیا ہے۔ جزل پرویز مشرف نے خود اپنے تازہ ترین انش رو یو میں جو سی این این کو ۲۱ ستمبر ۲۰۰۶ء کو دیا گیا ہے، اس امر کا اعتراف کیا ہے کہ ۱۱ ستمبر ۲۰۰۱ء کے بعد امریکی نائب وزیر خارجہ نے پاکستان کو دھمکی دی تھی کہ

be prepared to be bombed: be prepared to go back to the stone age.

اور ہمارے بہادر جریل نے جو ایسی صلاحیت رکھنے والی فوج کے سربراہ تھے اس مطالبے کو جسے وہ خود ناشائستہ (rude) قرار دے رہے ہیں اور جس کے ساتھ بقول ان کے بہت سے دوسرے مضحکہ خیز (ludicrous) مطالبات تھے یعنی اپنی فضائی حدود کو ہمارے لیے کھول دو، فوجی اڈے فی الفور مہیا کرو، امریکی فوجوں کو ایک برادر ملک پر حملہ کرنے کے لیے اپنی زمین فراہم کرو، اس وقت کی افغان حکومت سے تعلق توڑ لوحی کہ پاکستان میں امریکا کے خلاف اور افغانستان پر حملے کے خلاف بے چینی کی جو لہر اور مزاحمت کی تحریک ہے اسے دبانے (suppress) کی کارروائی کرو۔ سب مطالبات پر سرتسلیم خم کر دیا۔ ستم یہ ہے کہ جناب جریل صاحب امریکا کی اس ظالمانہ کارروائی میں نہ صرف اس تمام دباؤ، خوف اور دھمکیوں کے تحت شریک ہو گئے بلکہ اسے اپنی جنگ بنا لیا اور پھر وہ کارنا میں انجام دیے کہ بُش صاحب بھی جھوم جھوم گئے۔ غلامی کی زنجیر پہننا ہی کم ستم نہ تھا کہ اسے زیور سمجھ کر نازاں ہونے کی ایکنگ بھی

کی جانے لگی۔ ہاں یہ اور بات ہے کہ ہر خدمت کے بعد مزید کے مطالبات ہو رہے ہیں اور ذلت کے تمغوں میں ہر روز اضافہ ہو رہا ہے۔

ہم نے اپنی آزادی ہی کو داد پر نہیں لگایا، اپنی عزت اور اپنی روایات کو بھی خاک میں ملا دیا جس کی بدترین مثال ان ۲۰۰۰ سے زائد بے گناہ افراد کو امریکا کی تحویل میں دینا ہے جن میں سے کسی کے خلاف کوئی جرم آج تک ثابت نہیں ہوا لیکن ان کی جانوں اور عزتوں سے امریکا کے گھناؤ نے کھلیل میں شریک ہو کر ہم خدا اور خلق کے سامنے مجرم بنے اور اسلام کی تعلیمات اور مسلمانوں کی روایات کو پامال کیا۔ اس سلسلے کی بدترین مثال پاکستان میں اس وقت کے افغانی سفیر عبدالسلام ضعیف کی ہے جن کو سفارتی تحفظ حاصل تھا لیکن اس جرنیلی قیادت نے ہیں الاقوامی قانون اور اسلامی احکام کی شرم ناک خلاف ورزی کرتے ہوئے جنوری ۲۰۰۲ء میں اس سفارتی تحفظ یافتہ فرشتہ صفت بھائی کو امریکا کی تحویل میں دے دیا جو انھیں بگرام اور گوانٹانامو بے لے گیا، بدترین تعذیب کا نشانہ بنایا اور چار سال نارچ کرنے کے بعد بھی ان کا کوئی جرم ثابت نہ کر سکا اور بالآخر ۲۰۰۵ء میں انھیں رہا کرنے پر مجبور ہوا۔ عبدالسلام ضعیف نے اپنی رواداد ایسیری رقم کی ہے جس کا ایک ایک لفظ اس جرنیلی آمریت کے خلاف فردی جرم ہے جسے پڑھ کر پوری پاکستانی قوم کا سر شرم سے جھک جاتا ہے۔ دل اللہ کے غضب کے خطرے سے کافپ اٹھتا ہے اور بے تاب روح سے یہ صدابند ہوتی ہے کہ خدا یا! ایسے ظلم میں شریک ہونے اور اس کا آل کار رہنے والوں کا احتساب کب ہو گا؟ ہم دل کڑا کر کے ان کی آپ بیتی سے چند اقتباسات پیش کرتے ہیں تاکہ جرنیلی آمریت کا اصل چہرہ قوم کے سامنے آسکے:

یہ ۲ جنوری ۲۰۰۲ء کی صحیح تھی۔ پاکستان میں سالی نو کی تقریبات اختتام پذیر ہو چکی تھیں۔ میں اپنے اہل و عیال کے ساتھ معمول کی زندگی گزار رہا تھا اور ہر وقت افغانستان میں رہنے والے اپنے گم شدہ بھائیوں اور شہیدوں کی فکر میں بیٹا رہتا تھا۔ میں ان کی قسمت پر کڑھتا تھا مگر اپنی تقدیر سے لاعلم تھا۔ تقریباً ۸ بجے کا وقت تھا۔ گھر کے محافظوں نے اطلاع دی کہ چند پاکستانی سرکاری اہلکار آپ سے ملنے آئے ہیں۔ مہماںوں کو ایک چھوٹے سے کمرے میں بٹھایا، یہ تین افراد تھے۔ ان

میں ایک پختون اور باقی دو اردو بولنے والے تھے۔ میں نے افغان روایات کے تحت مہماں کا خیر مقدم کیا۔ چائے بسکٹ سے تواضع کی۔ میں مجس تھا کہ وہ کیا پیغام لے کر آئے ہیں۔ اردو بولنے والے ایک سیاہ رنگ کے موٹے کلین شیو شخص نے جس کے چہرے سے نفرت اور تعصّب پیکتا تھا اور وہ کسی دوزخی کا اپنی لگتا تھا، بظاہر بڑے مودبانہ انداز میں بات شروع کی اور پہلا جملہ ادا کیا: your excellency, you are no more excellency۔ پھر وہ بولا: آپ جانتے ہیں کہ امریکا بڑی طاقت ہے اور کوئی اس کے مقابلے کی ہمت نہیں رکھتا۔ نہ ہی کوئی اس کا حکم ماننے سے انکار کی جرأت رکھتا ہے۔ امریکا کو آپ کی ضرورت ہے تاکہ آپ سے پوچھ پوچھ کر سکے۔ ہم آپ کو امریکا کے حوالے کرنے آئے ہیں تاکہ اس کا مقصد پورا ہو اور پاکستان کو بہت بڑے خطرات سے بچایا جاسکے۔ میں نے بحث شروع کر دی اور کہا کہ چلو مان لیا امریکا ایک سپر طاقت ہے لیکن دنیا کے کچھ قوانین اور اصول بھی تو ہیں جن کے تحت لوگ زندگی گزار رہے ہیں۔ میں جیسا ہوں کہ آپ لوگ کن مردوجہ یا غیر مردوجہ یا اسلامی یا غیر اسلامی قوانین کے تحت مجبور ہیں؟ آپ کا اخلاقی فرض ہے کہ مجھے میرے سوالوں کا جواب دیں اور مجھے اتنی مہلت دیں کہ میں آپ کا ملک پاکستان چھوڑ دوں۔

لگ بھگ ۱۲ بجے کا وقت تھا جب تین گاڑیاں آئیں اور مسلح الہکاروں نے گھر کا محاصرہ کر کے راستے اور لوگوں کی آمد و رفت بند کر دی۔ مجھے باہر نکلنے کو کہا گیا۔ میں اپنے حال میں گھر سے نکلا جب میرے بیوی بچے بیچ و پکار کر رہے تھے۔ میں اپنے بچوں کی طرف مڑ کے نہیں دیکھ سکتا تھا کیونکہ میرے پاس ان کے لیے تسلی کا ایک لفظ تک نہ تھا۔ اسلام کے محافظ پاکستانی حکام سے مجھے ہرگز یہ موقع نہ تھی کہ مجھے چند پیسوں کی خاطر "تحفتناً" امریکا کو پیش کر دیا جائے گا۔ میں یہی سوچتا ہوا گھر سے نکلا کہ مجھے پر اتنا ظلم کیوں ہو رہا ہے؟ مقدس جہاد کی باتیں کرنے والوں کو کیا ہو گیا؟ مجھے ایک گاڑی میں درمیان میں بھاڑ دیا گیا۔ گاڑی کے شیشے کا لے تھے جن کے آر پار

کچھ نہ دیکھا جا سکتا تھا۔ آگے سیکورٹی کی گاڑی تھی جب کہ تیسری گاڑی ہمارے پیچے تھی جس میں مسلح اہلکار تھے۔

یہ تو تھا جرنیلی آمریت کے پاکستانی کارندوں کا سلوک۔ اب ذرا دنیا کی مہذب ترین امریکی حکومت کے نمایندوں کے کارناٹے بھی ملاحظہ فرمائیں:

تیسری رات ۱۱ بجے کے لگ بھگ میں نے سونے کا ارادہ کیا کہ اچانک دروازہ کھلا اور شلوار قمیص میں ملبوس چھوٹی داڑھی والا ایک شخص اندر داخل ہوا۔ اس نے کہا ہم آپ کو ایک دوسری جگہ منتقل کر رہے ہیں۔ میں نے یہ نہ پوچھا کہ مجھے کہاں لے جایا جا رہا ہے کیونکہ مجھے سچ کی امید نہ تھی۔ مجھے واش روم استعمال کرنے کے لیے صرف پانچ منٹ دیے گئے۔ رفتہ رفتہ گاڑی ہیلی کا پڑ کے قریب ہوتی گئی اور اس کی آواز کانوں کے پردے پھاڑنے لگی۔ اس دوران مجھے ایک ضرب پڑی اور میری کلامی پر بندھی قیمتی گھڑی اس ضرب سے نیچے گر گئی یا مجھ سے لے لی گئی۔ مجھے دو افراد کی مدد سے گاڑی سے اُتارا گیا اور ہیلی کا پڑ سے چند قدم کے فاصلے پر کھڑا کر دیا گیا۔ چند لمحوں بعد میں نے خدا حافظ کے الفاظ سنے۔ پھر میں نے کچھ لوگوں کی آوازیں سنیں جو انگریزی میں باتیں کر رہے تھے۔ اچانک وہ ریچھوں کی طرح مجھ پہ پل پڑے اور لاتوں، گھونسوں اور مکوں کی بارش کرنے لگے۔ کبھی مجھے اوندھے من لٹا دیا جاتا، کبھی کھڑا کر کے دھکا دیا جاتا، میرے کپڑے کپڑے چاقوؤں کی مدد سے پھاڑ دیے گئے۔ اسی دوران میری آنکھوں سے پٹی اُتر گئی۔ میں نے دیکھا کہ پاکستانی افسر قطار میں کھڑے تھے۔ ساتھ ہی افروں کی گاڑیاں تھیں جن میں سے ایک پر جھنڈا لگا تھا۔ امریکیوں نے مجھے مارا پیٹا، بے لباس کر دیا مگر اسلام کے محافظ میرے سابقہ دوست تماشا دیکھتے رہے۔ یہ بات میں قبر میں بھی نہ بھول سکوں گا۔ میں کوئی قاتل، چور، ڈاکو یا قانون کا مجرم نہ تھا۔ مجھے بغیر کسی جرم کے امریکا کے حوالے کیا جا رہا تھا۔ وہاں موجود افراد تا تو کہہ سکتے تھے کہ یہ ہمارا مہمان ہے۔ ہماری موجودگی میں اس کے ساتھ یہ سلوک نہ کرو۔ وحشی اور بے رحم امریکی فوجوں نے ایسی حالت میں مجھے

زمیں پر چل دیا کہ میرا جسم ننگا ہو گیا۔ پھر مجھے ہیلی کا پٹر میں وکیل دیا گیا۔ میرے ہاتھ پاؤں کس کر زنجیروں سے باندھ دیے گئے۔ آنکھوں پر پٹی پھر باندھ دی گئی۔ میرا چہرہ سیاہ تھیلے سے ڈھانپ دیا گیا۔ میرے جسم کے ارد گرد سر سے پاؤں تک رسی لپیٹ کر ہیلی کا پٹر کے وسط میں زنجیر سے باندھ دیا گیا۔ (روزنامہ نواحی وقت ۲۰۰۶ء ستمبر)

پوری داستان دل خراش اور آبدیدہ کر دینے والی ہے۔ لیکن یہ سب وہ خدمات ہیں جو اس جرنیلی آمریت نے امریکا کی خوشنودی کے لیے انجام دی ہیں اور اس طرح اپنی آزادی اور خود مختاری کو اپنے ہی ہاتھوں تارتار کیا ہے۔ امریکا پاکستان کے ہر شعبۂ زندگی میں مداخلت کر رہا ہے۔ فوجی مشقوں کے نام پر فوج کی قیادت کو دام اسیری میں لا یا جا رہا ہے۔ تعلیم میں مداخلت ہے اور نصاب تعلیم تک میں تعلیمی اصلاحات کے نام پر یوالیں ایڈ کی دراندازیاں ہو رہی ہیں اور قرآن کی وہ آیات تراش و خراش سے محفوظ نہیں جو جہاد کے بارے میں ہیں۔ معیشت پر گرفت تو پہلے ہی کم نہ تھی مگر اب نج کاری اور بیرونی سرمایہ کاری کے ذریعے مزید مداخلت کی را ہیں استوار ہو گئی ہیں۔ دینی مدارس کو لگام دینے کی خدمت بھی امریکی منصوبے کے تحت کی جا رہی ہے اور اب حدود قوانین، ناموس رسالت کا قانون اور احمدیوں کو غیر مسلم اقلیت قرار دیے جانے والی دستوری ترمیم سب نشانے پر ہیں۔ جرنیل صاحب چاہتے تھے کہ امریکا کا دورہ کرنے سے پہلے اپنی وردی کے زعم پر حدود قوانین میں ترمیم کرالیں لیکن اللہ کی شان ہے کہ وردی کے باوجود ترمیم دھری کی دھری رہ گئی۔ ان تمام خدمات اور پر ڈیوں (surrenders) کے باوجود بلکہ ان کے نتیجے میں امریکا اور بھی شیر ہوتا جا رہا ہے۔ جزل پرویز مشرف کے دورے کے موقع پر اقوام متحده میں خطاب کے بعد صدر بیش نے سی این این کے نمائندے وولف بلٹزر (Wolf Blitzer) کے اس سوال کے جواب میں کہ کیا صدر بیش خفیہ ایجننسیوں کی قابل اعتماد معلومات پر القاعدہ کے قائدین کو پکڑنے یا ہلاک کرنے کے لیے پاکستان کی سر زمین پر امریکی فوج کے ذریعے بلا واسطہ کا روائی کرنے کا ارادہ رکھتے ہیں، صاف الفاظ میں کہا: (بالکل یقیناً)۔

یہ ہے اس جریلی آمریت کے زیر سایہ اب ہماری آزادی، خود مختاری اور اقتدار اعلیٰ (sovereignty) کی اصل حقیقت۔

دفائی صلاحیت میں کمی

پاکستان کے اقتدار اعلیٰ کی اس خطرناک حد تک تحملیل اور تحفیف (erosion) کے ساتھ دوسرا مسئلہ ہماری دفائی صلاحیت کے بری طرح متاثر ہونے کا ہے۔ دفائی صلاحیت میں سب سے اہم چیز قوت اور وسائل میں عدم مساوات کے باوجود مزاحمت، مقابلے اور دفاع کے عزم اور قومی مقاصد، آزادی اور عزت کے دفاع کے لیے جان کی بازی لگادینے کا جذبہ ہے۔ لیکن جو فوجی قیادت ذہنی نگست کھاچکی ہو، مفادات کے چکر میں پڑ جائے اور سمجھوتوں اور سہولتوں کو شعار بنالے وہ لڑنے اور جان دینے کے جذبے سے محروم ہو جاتی ہے۔ یہی وجہ ہے کہ جس فوج کو سیاست کا چکا لگ جائے وہ پھر دفاع کے لائق نہیں رہتی۔ جزو پر ویز مشرف کی پالیسی کا سب سے خطرناک پہلو یہ ہے کہ ان کے دور میں فوج کو سیاست ہی نہیں، معیشت، حکمرانی، انتظامیات غرض ہر اس کام میں لگا دیا گیا ہے جس کا کوئی تعلق دفاع سے نہیں۔ پھر فوج کو اپنے ہی عوام کو نشانہ ستم بنانے اور انتظامی معاملات حتیٰ کہ انتخابات کے عمل میں اس بے دردی سے استعمال کیا جا رہا ہے کہ اس کے نتیجے میں فوج تنماز عہد بن گئی ہے اور عوام کی عزت، محبت اور تو قیر کی جگہ نفرت اور دشمنی کا ہدف بن رہی ہے۔ اس سلسلے میں وزیرستان اور بلوچستان میں جس طرح فوج کو استعمال کیا گیا ہے اس نے صرف جریلی آمریت ہی کو نہیں، خود فوج کو ہدف تنقید و ملامت بنانے کا موقع فراہم کیا ہے۔ یہ ملک کی دفائی صلاحیت کے لیے ایک ناقابلِ برداشت دھپکا ہے۔

ڈاکٹر عبدالقدیر خاں کے ساتھ سلوک

جریلی آمریت نے ڈاکٹر عبدالقدیر خاں کے ساتھ جو سلوک کیا ہے اور اس کے ذریعے سائننس و انوں کی پوری برادری کو جو پیغام دیا ہے، نیز ایسی صلاحیت کو مسلسل ترقی دینے کے لیے جن راہوں کو کھلا رکھنا ضروری تھا انھیں جس طرح بند کر دیا گیا ہے اس نے ہماری ایسی

سد جارحیت (nuclear deterrence) کی صلاحیت کو بری طرح محروم کیا ہے۔ قابل اعتماد ذرائع اس بات کا اعتراف کرتے ہیں کہ ہماری نیوکلیر صلاحیت کو آہستہ کمزور اور تخلیل کرنے اور اس پر امریکی اثر کے بڑھنے کا سلسلہ شروع ہو گیا ہے جو بظاہر غیر محسوس ہے مگر فی الحقيقة خطرناک حد تک یقینی ہوتا جا رہا ہے۔ نیز امریکا پر دفاعی ساز و سامان کے لیے محتاجی کا نیا دور شروع ہو رہا ہے حالانکہ اس باب میں امریکا کا قطعاً ناقابل اعتماد ہونا ایک مسلمہ حقیقت ہے۔ ایف-۱۶ کے بارے میں تاریخی دھوکا کھانے کے بعد ملک اور فوج کو ایک بار پھر اسی چکر میں بتلا کیا جا رہا ہے اور جہاز بھی وہ دینے کی بات کی جا رہی ہے جو نہ صرف جدید ترین سے بہت فروتنہ ہیں بلکہ ان کے استعمال اور نقل و حرکت پر بھی امریکا کی نگاہ رہے گی۔ ایسے جہاز امریکا کی محتاجی کی زنجیر ہوں گے یہ آزادی کے شاپیں نہیں ہو سکتے۔

جنیلی آمریت جس طرح ملک کی آزادی اور حاکمیت کو محروم کرنے کا ذریعہ بنی ہے اسی طرح خود فوج کی دفاعی صلاحیت اور ملک کی نیوکلیر استعداد کو کمزور کرنے کی ذمہ دار ہے۔

چھوٹے صوبوں کی محرومی

جنیلی آمریت کی تباہ کاری کا تیسرا میدان چھوٹے صوبوں کو نا انصافیوں اور محرومیوں کی دلدل میں دھکیل دینا ہے جس کے نتیجے میں مرکز گریز رجحانات کو فروغ حاصل ہو رہا ہے۔ سندھ میں ایک طرف ایک لسانی تنظیم کی اس طرح سر پرستی کی جا رہی ہے کہ صوبہ امن و جنین سے محروم ہو گیا ہے، ہر طرف بھتہ اور لوٹ مار کا بازار گرم ہے۔ دوسری طرف فرقہ واریت کو فروغ دیا جا رہا ہے اور روز افزد خون خرابے کے باوجود اصل مجرم محفوظ و مامون بیٹھے ہیں۔

کالا باغ ڈیم کے مسئلے کو اس بھوٹنے انداز میں انھایا گیا کہ تین صوبے مرکز کے خلاف صاف آرا ہو گئے۔ قومی مالیاتی ایوارڈ کے باب میں مرکز کا کردار نہایت غیر منصفانہ اور غیر حقیقت پسندانہ رہا جس کے نتیجے میں صوبوں کی ترقی بری طرح متاثر ہوئی ہے اور آج تک صوبوں کو ان کا حق نہیں مل سکا۔ یہ سب مسائل اپنی جگہ لیکن سب سے بڑھ کر اس جنیلی آمریت نے جس طرح بلوچستان کے مسئلے کو بگاڑا ہے وہ ایک قومی جرم سے کم نہیں۔

بلوچستان کے مسائل حقیقی اور گبھیر ہیں اور اس صوبے میں محرومی کا احساس بے چینی

سے بڑھ کر بغاوت کی حدود کو چھوڑ رہا ہے۔ اس کی بنیادی وجہ یہ ہے کہ مرکزی حکومت نے ہر دور میں نہ صرف وہاں کے مسائل کو مجرمانہ طور پر نظر انداز کیا بلکہ سیاسی مسائل کو قوت کے ذریعے اور صوبے کی سیاسی قوتوں کو باٹھ کر اور اپنے حواریوں کو اقتدار سونپ کر صوبے کے وسائل کو صوبے اور اس کے عوام کے وسیع تر مفاد کے مقابلے میں مفاد پرست عناصر کے کھل کھلنے کے لیے استعمال کیا ہے۔ تعلیم، روزگار، پیداوار، صحت، انفار اسٹر کچھر کی ترقی، صنعت غرض ہر میدان میں یہ صوبہ سب سے پیچھے ہے۔ قدرتی وسائل سے مالا مال مگر ان وسائل کے ثمرات سے محروم۔ جب بھی وہاں کے عوام نے اپنے حقوق کی بات کی، اس کا جواب بندوق اور توپ سے دیا گیا۔ اس کی سب سے نمایاں مثال وہ پارلیمانی کمیٹی ہے جو خود چودھری شجاعت حسین صاحب کی سربراہی میں قائم ہوئی تھی اور جس کی ایک سب کمیٹی نے اپنی متفقہ روپورث بھی پارلیمنٹ کو پیش کر دی تھی مگر عین اس وقت جب معاملات سیاسی افہام و تفہیم سے طے ہونے کے مراحل میں تھے، فوج کشی کا راستہ اختیار کیا گیا اور سارے کیے وھرے پر پانی پھیر دیا گیا۔ اس کا تباہ کن انجام ۲۵ اگست کو فوجی آپریشن کے نتیجے میں ۸۰ سالہ نواب بُکٹی اور ان کے ساتھیوں کی ہلاکت اور اس کے بعد ان کی تجویز و مدفن کے لیے وہ سفا کا نہ اور ہنک آمیز راستہ ہے جس نے پورے صوبے ہی نہیں، پورے ملک میں غم و غصے کی آگ بھڑکا دی ہے۔ یہ سب کچھ مخفی ایک شخص کی اتنا کی تسلیم کے لیے کیا گیا جس نے کہا تھا کہ یہ ۲۰۰۶ء ہے، ۱۹۷۳ء نہیں ہے اور اب ایسی سمت سے حملہ ہو گا جسے دیکھا بھی نہیں جاسکے گا اور جس نے نواب اکبر خاں بُکٹی کی ہلاکت کے ظالمانہ اقدام پر فوج کو کامیاب آپریشن پر مبارک باد دی جس پر بعد میں دھول ڈالنے میں عافیت محسوس کی گئی۔

امریکا کا نیا شرق اوسط

اس جرنیلی آمریت نے یہ سب کچھ ایک ایسے پس منظر میں کیا جب اس حساس علاقے کے بارے میں بین الاقوامی سازشوں اور شرارتوں کا سلسلہ جاری ہے۔ بھارت، ایران، افغانستان اور سب سے بڑھ کر امریکہ اپنا اپنا کردار ادا کر رہے ہیں اور مقامی عناصر میں سے کچھ اس میں آلہ کار بن رہے ہیں۔ پاکستان کے نقشے کو تبدیل کرنے کے منصوبے بننے نہیں۔

سابقہ امریکی صدر کے ایک یہودی مشیر پروفیسر برنارڈ لویس (Bernard Lewis) کئی سال پہلے شرق اوسط کے لیے نیا نقشہ پیش کرچکے ہیں اور اس میں بلوچستان کو ایک آزاد ملک کے طور پر دکھایا گیا ہے۔ عین نواب بگٹی کی ہلاکت سے دو ماہ قبل کولن پاؤل کے ایک سابق اسٹنٹ رالف پیٹر (Col Ralph Peter) نے امریکا کے نیم سرکاری مجلہ Armed Forces Journal میں ایک زہرآلود مضمون لکھا ہے جس کا عنوان How a Better Middle East Borders ہے اور اس دعوے کے ساتھ لکھا ہے کہ (ایک بہتر شرق اوسط کیسا نظر آئے گا)۔



اس میں پورے شرق اوسط کی تقسیم در تقسیم کا منصوبہ پیش کیا ہے جس سے امریکا اور اسرائیل کے مقاصد حاصل ہو سکتے ہیں۔ اس وقت اس منصوبے کے تمام پہلوؤں پر کلام مقصود نہیں صرف پاکستان اور بلوچستان کے سلسلے میں اس شرائیگز تجویز پر توجہ مبذول کرنا پیش نظر ہے۔ موصوف پاکستان کو ایک غیر فطری ریاست (an unnatural state) قرار دیتے ہیں اور بلوچستان اور پشتونستان کو اس سے الگ کرتے ہیں اور اس دعوے کے ساتھ کہ یہ سب کچھ موصوف کے اپنے عزم کے مطابق نقشے کی نئی صورت گری نہیں بلکہ وہاں کے لوگوں کی خواہش کا اظہار ہے:

یہ نقشے کو ہماری پسند کے مطابق بنانا نہیں ہے، بلکہ جسے علاقے کے لوگ ترجیح دیتے ہیں، وہ ہے۔

اس لیے اس تجویز میں ان کا مرکزی خیال یہ ہے کہ نئی حد بندی علاقائی، سانی اور فرقہ و رانہ بندیوں پر ہونی چاہیے:

ہر معاملے میں، یہ نئی مفروضہ حد بندیاں نسلی تعلقات اور فرقہ بندی، بعض صورتوں میں دونوں کی عکاسی کرتی ہیں۔

ہم موصوف کا پیش کردہ نقشہ علاقے کے موجودہ نقشے کے ساتھ پیش کرتے ہیں تاکہ اس علاقے کے بارے میں سامراجی سیاست کاری کے کھیل کا کچھ اداک ہو سکے۔



دونوں نقشوں پر نظر ڈالیے۔ جغرافیائی سرحدوں کی ساری تبدیلی مسلم ممالک کے لیے مخصوص ہے۔ اتنا بڑا بھارت اس نقشے پر موجود ہے، جس میں درجنوں لسانی، مذہبی، ثقافتی اور نسلی آبادیاں موجود ہیں۔ ۱۷۱۶ء کی تحریکیں سرگرم ہیں، وہاں کسی تبدیلی کی ضرورت محسوس نہیں ہوئی ہے۔ برق گرتی ہے تو بیچارے مسلمانوں پر!

ایک طرف یہ کھیل کھیلا جا رہا ہے اور دوسری طرف جنیلی آمریت بعینہ وہ فضا پیدا کر رہی ہے جس میں کچھ عناصر حقیقی مسائل اور محرومیوں کے ساتھ نفرت کی آگ کی آمیش

کر کے حالات کو ایسا رخ دے سکیں جن کے جلو میں سامراجی مقاصد حاصل ہو سکیں۔

ہم یہ کہنے پر مجبور ہیں کہ بلوچستان کے مسائل کو جس طرح بگاڑا جا رہا ہے، وہ حد درجہ خطرناک ہے۔ صوبے کے حقیقی مسائل آج بھی آسانی سے حل ہو سکتے ہیں، اس کے لیے سیاسی عمل، افہام و تفہیم اور عدل و احسان کا راستہ ہی صحیح راستہ ہے۔ فوج کشی اور عزت سے کھینچنے سے مسائل لازماً بگزیں گے اور حل سے دور ہوتے جائیں گے۔ جرنیلی آمریت نے جو راستہ اختیا کیا ہے، وہ صرف تباہی کا راستہ ہے۔ حالات کی اصلاح کے لیے ضروری ہے کہ حکمت عملی کو یکسر بدلا جائے۔ بلوچ قبائل اور عوام کا غم پاکستان کے ہر شہری کا غم ہے اور وہاں کے مسائل ہمارے مشترکہ مسائل ہیں۔ سب کے ساتھ انصاف ہونا چاہیے اور جوانا انصاف سے جتنا محروم رہا ہے، اس کا اتنا ہی زیادہ حق ہے۔ سیاسی عمل کے ساتھ ساتھ ان دستوری، قانونی اور انتظامی اصلاحات کی بھی ضرورت ہے جو حقیقی صوبائی خود مختاری اور صوبے کے وسائل پر اہل صوبہ کے حق کو یقینی بنائے بلکہ جن صوبوں اور علاقوں کی حالت زیادہ خراب ہے، ان کو مکمل اوسط کی سطح تک لانے کے لیے صرف اس صوبے کے نہیں بلکہ متمول صوبوں اور علاقوں کے وسائل کو بھی پس ماندہ علاقوں کی ترقی کے لیے استعمال ہونا چاہیں تاکہ سب کے ساتھ انصاف ہو سکے۔ اس مقصد کا حصول حقیقی جمہوری عمل کے قیام اور انصاف اور حق کے اصولوں کی پاسداری کے بغیر ممکن نہیں۔

مسئلہ طاقت کے استعمال کا نہیں، عقل کے استعمال اور انصاف اور در دمندی کے ساتھ حقیقی مسائل اور مشکلات کو دور کرنے کا ہے۔ یہ تصور کہ مرکز مضبوط ہو گا تو پاکستان مضبوط ہو گا ایک فاسد نظریہ ہے۔ پاکستان کی مضبوطی کے لیے صوبوں اور علاقوں کی مضبوطی ضروری ہے۔ دیوار اتنی ہی مضبوط ہو گی جتنی وہ اینٹیں مضبوط ہوں گی جس سے یہ دیوار بنی ہے۔ آمریت کا مزاج ہی مرکزیت کا مزاج ہے اور جب وہ آمریت جرنیلی آمریت ہو تو پھر اختیارات کے ارتکاز کا عالم اور بھی بگبھیر ہو جاتا ہے اور سیاسی عمل نام نہاد کمانڈ اسٹر کچر تلے دم توڑ دیتا ہے۔ آج بلوچستان کے مسائل شعلہ فشاں ہو گئے ہیں اور قومی سطح پر ان کی طرف فوری توجہ کی ضرورت ہے۔ نواب بگٹی کی ہلاکت سے جو بحرانی کیفیت پیدا ہو گئی ہے اسے قومی سطح پر موثر سیاسی حکمت عملی بنائے کرو اور اس پر سب کی شرکت سے عمل کر کے حالات کو قابو میں لاایا جا سکتا ہے۔ اس کے

ساتھ یہ بات بھی سامنے رہنی چاہیے کہ مسائل اور محرومیاں بلوچستان تک محدود نہیں۔ دوسرے صوبوں اور خود پنجاب کے کچھ پس ماندہ علاقوں میں بھی مسائل سلگ رہے ہیں۔ ان کے شعلہ بننے سے پہلے ان کے حل کی ضرورت ہے جو جر نیلی آمریت کے بس کاروگ نہیں۔

مسئلہ کشمیر کی تحلیل

جر نیلی آمریت کا چوتھا نشانہ کشمیر کا مسئلہ ہے جسے جزل پرویز مشرف نے کمال بے تدبیری کے ساتھ تحلیل کرنے (liquidate) کرنے کی ٹھان لی ہے۔ پہلے دن سے کشمیر کا مسئلہ ایک قومی مسئلہ تھا اور سب جماعتیں اس پر متفق تھیں کہ کشمیر کے بغیر پاکستان ناکمل ہے، اس لیے کہ یہ تقسیم ملک کے ایجنسٹے کا حصہ ہے۔ نیز یہ مسئلہ محض پاکستان اور بھارت کے درمیان کوئی تنازع نہیں بلکہ ریاست جموں و کشمیر کے ذمہ کروڑ انسانوں کے حق خود ارادیت کا مسئلہ ہے جس سے بھارت نے انھیں محروم رکھا ہوا ہے جو صرف فوجی قوت اور سامراجی تسلط سے ریاست کے دو تہائی حصے پر قابض ہے اور وہاں شہریوں کو جبرا اور ظلم کے ذریعے زیر دست رکھے ہوئے ہے اور انسانی حقوق کی بذریعین خلاف ورزیاں کر ریا ہے۔ پونے پانچ لاکھ افراد ان ۲۰ برسوں میں اپنی آزادی کی جدوجہد کرتے ہوئے بھارتی فوجیوں کے ہاتھوں جان کی قربانی دے چکے ہیں۔ پاکستان ان کا وکیل اور ان کے حق کے حصول کی جدوجہد کا پشتی بان ہے اور ان کے اس حق کے حصول کے لیے ہر قربانی دینا اپنا فرض سمجھتا ہے۔ پاکستان کی فوج اور دفاعی صلاحیت کا بھی گھر اتعلق بھارت سے آنے والے خطرات کے مقابلے کی استطاعت کے ساتھ کشمیر میں حق خود ارادیت کے حصول کو ممکن بنالینے سے ہے۔ ورنہ اتنی بڑی فوج کی جس پر قومی وسائل کا ایک معتمدہ حصہ صرف ہو رہا ہے ضرورت نہیں تھی۔

اس سارے پس منظر میں چک کے نام پر، لیکن درحقیقت تکست خورده ذہنیت کا ایسے ہونے کے باعث، جزل پرویز مشرف عملہ کشمیر سے دست کش ہو گئے ہیں اور اس طرح پاکستان کے ایک قومی ہدف کو منہدم کرنے کا ذریعہ بننے ہیں۔ فروری ۲۰۰۲ء سے ان کی پسپائی کے سلسلے کا آغاز ہوا جواب ہوانا میں من موہن سنگھ سے ملاقات کے وقت اپنی انتہا کو پہنچ گیا ہے۔ اس قومی ہدف پر پہلی ضرب انہوں نے اقوام متحده کی قراردادوں کو ایک طرف رکھ دینے کے اعلان کی

لگائی۔ پھر جنگ آزادی اور جہاد کشمیر کو عملہ دہشت گردی قرار دے کر اپنی ہی نہیں ساری حکوم اقوام کی آزادی کی جدوجہد پر کا لک ملنے کا جرم کیا۔ اول اول پاکستان کی سر زمین کو دہشت گردی کے لیے استعمال کیے جانے سے احتراز کی بات کی گئی۔ پھر بھارت کو باڑ بندی کا موقع دیا، سیز فائر کیا۔ عملہ تحریک مزاحمت کی معاونت سے ہاتھ اٹھایا اور اب پورے مسئلے ہی سے اس اعلان کے ساتھ دست بردار ہو گئے کہ ایسا حل نکالا جائے جو دونوں فریقوں کے لیے ناقابل قبول نہ ہو۔ اس سے زیادہ نا انصافی کیا ہو گی کہ اب کہا جا رہا ہے مسئلہ آزادی اور حق خود ارادیت کا نہیں بلکہ کسی ایسی چیز کو قبول کر لینے کا ہے جو غاصب قوت کے لیے قابل قبول ہو۔ اس سے مسئلے کی نوعیت ہی بدلتی گئی۔

اصل مسئلہ بھارت کے غیر قانونی قبضے (illegal occupation) کا تھا اور اس کا حل جو انصاف اور حق پر بنی ہو صرف حق خود ارادیت ہی کی شکل میں ہو سکتا ہے جس طرح سامراج سے نجات حاصل کرنے کے لیے دنیا کے گوشے گوشے میں ہوا۔ لیکن اب اس مسئلے ہی سے جزل صاحب دست بردار ہو گئے ہیں اور حق خود ارادیت کی جدوجہد دہشت گردی قرار پا گئی ہے جس کا قلع قلع کرنے کے لیے دونوں ملکوں میں مشترک اداراتی نظام قائم کیا جا رہا ہے۔ بھارت کی اس سے بڑی فتح کیا ہو گی کہ اس نے جزل صاحب سے کھلوا یا کہ اصل مسئلہ جموں و کشمیر کے لوگوں کی آزادی اور حق خود ارادیت کا نہیں بلکہ سرحدی در اندازی اور نام نہاد دہشت گردی ہے۔ مسئلہ بھارت کا ناجائز قبضہ نہیں بلکہ ناجائز قبضے کے خلاف جائز جنگ آزادی اور تحریک مزاحمت ہے۔ یہ موقف تحریک آزادی کشمیر کے سینے میں خیبر گھوپنے اور اپنے ہاتھوں پاکستان کی شرگ پر چھری چلانے کے مترادف ہے جسے مسئلہ کشمیر اور کشمیری مسلمانوں کی عظیم تحریک مزاحمت ہی سے نہیں پاکستان سے غداری کے سوا کچھ نہیں کہا جاسکتا۔ کس نے جزل پروین مشرف کو کشمیر کی تحریک آزادی کو اس طرح بتاہ کرنے کا اختیار دیا۔ — کشمیر کے عوام اور پاکستان کے عوام اس بے وفائی کو کبھی تسلیم نہیں کر سکتے۔

اسلام کا مسخ شدہ تصور

جنیلی آمریت کا ایک اور ہدف اسلام کا وہ انقلابی اور ہمہ گیر تصور ہے جس کے تحت

انسان اپنی پوری زندگی کو اللہ کی بندگی اور اس کے رسول صلی اللہ علیہ وسلم کی اطاعت میں دیتا ہے اور انفرادی اور اجتماعی زندگی کو شریعت کے تابع کرتا ہے۔ وہ اسلام کی سر بلندی کو اپنی زندگی کا مقصد بناتا ہے اور اس کے لیے جہاد کو اپنا شعار قرار دیتا ہے۔ اس تصورِ حیات کے مقابلے میں جرنیلی آمریت نے 'روشن خیال اعتدال پسندی' (enlightened moderation) کے نام پر اسلام کا ایک ایسا مسخ شدہ تصور وضع کرنے کی کوشش کی ہے جو مغربی تہذیب و تمدن کا چہہ ہو، جس میں حجاب، داڑھی اور حیا و شرم کی گنجائش نہ ہو۔ جس میں شراب، زنا اور مخلوط معاشرت کے دروازے کھلے ہوں، جس میں جہاد کا ذکر بھی منوع ہو، جہاں رقص و سرود اور عربیانی زندگی کا معمول ہوں، جس میں عیدین تو بس رسمی طور پر منائی جائیں البتہ بست، نیواریز ڈے، ویلنگٹن ڈے اور اس قسم کی خرافات ترقی کا مظہر قرار پائیں۔ فکری اور سماجی دونوں اعتبار سے اسی تحويل قبلہ کا نتیجہ ہے کہ اخبارات، الیکٹرانک میڈیا، سرکاری تقریبات حتیٰ کہ سرکاری پارٹیوں اور فائیو شارہی نہیں ان سے بہت چھوٹے چھوٹے ہو ٹلوں اور ریستورانوں میں اب شراب کھلے بندوں دی جا رہی ہے۔ پاکستانی سفارت خانوں میں بیش تر تقریبات میں شراب دی جاتی ہے اور اسلام آباد کے ایک انگریزی روزنامے نے توحدی کر دی کہ اپنے صفحہ اول پر ایک چوتھائی صفحہ کا جملی اشتہار ایک کلینک کی طرف سے اس عنوان کے ساتھ شائع کیا کہ شراب نوشی کوئی بحث نہیں، صرف بانو شی نامطلوب ہے اور اس کا بھی علاج ہم سے کرائیں..... انا اللہ وانا الیہ راجعون!

یہ جرنیلی آمریت پہلے دن سے بے تاب رہی ہے کہ کسی طرح حدود قوانین کو منسوخ کر دے اور توہین رسالت کے قانون کو کتاب قانون سے خارج کر دے مگر بہت نہ ہو سکی۔ اب پھر وردی کے زعم پر حدود قوانین میں ترمیم کی کوششیں ہو رہی ہیں اور طرح طرح کے ڈرامے رچائے جا رہے ہیں۔ بلاشبہ حدود قوانین کا نفاذ خلوص اور دیانت سے ملک میں نہیں ہوا اور ان کی برکات سے معاشرہ محروم ہے۔ مگر عورتوں پر ظلم کی وجہ یہ قوانین نہیں، مغربی تہذیب و ثقافت اور وہ سیکولر اخلاق باختہ اور جاگیردارانہ سماج اور روایہ ہے جو اباحت پرست طبقے کا طرہ امتیاز ہے۔ مختاراں مائی پر ظلم کسی حدود قوانین کی وجہ سے نہیں ہوا۔ روزانہ جو ہولناک واقعات رونما

ہو رہے ہیں وہ ان قوانین کی وجہ سے نہیں بلکہ اسلام کے باعث عناصر کی ظالمانہ کارروائیوں اور با اش افراد کی قانون پر بالادستی کی وجہ سے ہیں۔ اگر یہ قوانین ٹھیک ٹھیک نافذ کیے جائیں تو معاشرہ ان جرائم سے آج بھی پاک ہو سکتا ہے لیکن جرنیلی آمریت اور اس کے آزاد خیال ہم نواؤں کا مقصد معاشرے کو جرم سے پاک کرنا نہیں جرم کو معتبر ہنا دینا ہے۔ ابھی امریکا کی جو سرکاری رپورٹ بنیادی حقوق کے نام پر اس ہفتہ شائع ہوئی ہے اس میں پوری بے شری سے کہا گیا ہے کہ زنا بالرضا کو جرم بنا انسانی حقوق کی خلاف ورزی ہے۔ اسے جو کہ جن کا آپ بے لگ تجزیہ کریں تو یہی اصل مسئلہ سامنے آتا ہے کہ رضامندی کے ساتھ آزاد شہوت رانی کوئی جرم ہے ہی نہیں کہ اس پر سزادی جائے۔ برطانوی دور کے ضابطہ فوجداری میں مغربی ممالک کی طرح زنا کا فعل جرم تھا ہی نہیں۔ جسے adultery قرار دیا گیا وہ صرف شادی شدہ عورت سے خاوند کی مرضی کے بغیر جنسی تعلق تھا جس کی وجہ خاوند کی حق تلفی سمجھی جاتی تھی یا پھر جو عورت پر جبر کی وجہ سے جرم بنتا تھا اور وہ بھی صرف تین سال کی سزا یا جرمانتہ کا

مستوجب!

حدود قوانین میں اصل ظلم کیا ہی یہ گیا ہے کہ ناجائز جنسی تعلق کو خواہ وہ باہمی رضامندی سے ہو یا جبر کی صورت میں جرم قرار دیا گیا ہے اور دونوں شکلوں میں اسے مستوجب سزا قرار دیا گیا ہے۔ اس سے بڑا جھوٹ کوئی نہیں کہ زنا بالجبر کے سلسلے میں عورت کی گواہی قابل قبول نہیں۔ فیدرل شریعت کورٹ کے کئی فیصلے موجود ہیں جن میں چند یا صرف ایک عورت کی گواہی پر بھی سزادی گئی ہے۔ البتہ شریعت کا حد کے باب میں ہر ہر جرم کے سلسلے میں اپنا شہادت کا معیار ہے اور وہ ایک کل نظام کا حصہ ہے۔ اصل مسئلہ اسلام اور مغرب کے جدا گانہ تصور اخلاق، نظام معاشرت اور جرم و سزا کے تصورات کا ہے۔ روشن خیال اعتدال پسندی کے نام پر جس دین کو فروغ دینے کی کوشش کی جا رہی ہے وہ خالص مغربی معاشرت اور تمدن ہے۔ اس کا اسلام کے نظام اقدار، اخلاق اور معاشرت سے کوئی تعلق نہیں۔ اور یہی وجہ ہے کہ جرنیلی آمریت بھی بُش اور امریکا کے کرویڈز کے ہم زبان ہو کر اسلامی شریعت کو اپنام مقابل سمجھتی

ہے اور اب تو جزل مشرف صاف کہنے لگے ہیں کہ القاعدہ سے بھی برا خطرہ طالبان ہیں اور طالبان صرف افغانستان کے لیے نہیں طالبانائی زیشن (talibanization) پاکستان کے لیے بہت برا خطرہ ہے اور اس کے لیے انہا پسند ترقی کے مخالف اور نہ معلوم کون کون سی گالیاں وضع کر لی ہیں لیکن یہ سب دراصل اسوہ محمدی اور شریعت محمدی سے فرار کی را ہیں ہیں اس کے سوا کچھ نہیں۔ اقبال نے سچ کہا تھا:

اے ہبی از ذوق و شوق و سوز و درود
می شناسی عصر ما با ما چہ کرو
عصر ما مارا ز ما بے گانہ کرو
از جمال مصطفیٰ بے گانہ کرو

اے شوق و محبت اور سوز و گداز سے خالی شخص، تجھے خبر ہے کہ زمانے نے ہمارے ساتھ کیا (ظلم)
کر دیا ہے۔ زمانے نے ہمیں اپنے آپ سے بے گانہ کر دیا ہے اور محمد مصطفیٰ صلی اللہ علیہ وسلم کے حسن کردار سے بھی بے گانہ کر دیا ہے۔

جہاد سے فرار اور خانقاہی نظام کے احیا کے عز ائم را و محمد سے امت کو ہٹانے کے شیطانی منصوبے کا حصہ ہے۔ مذہب انفرادی عمل ہے۔ سیاست، ریاست اور تہذیب و ثقافت سے اس کا کیا رشتہ؟ ایس نے یہی تو کہا تھا:

ہر نفس ڈرتا ہوں اس امت کی بیداری سے میں
ہے حقیقت جس کے دین کی احتساب کائنات
مست رکھو ذکر و فکر صحیح کا ہی میں اسے
پختہ تر کر دو مزاج خانقاہی میں اسے
اور اس شیطانی حکمت عملی کے مقابلے میں اقبال نے وہی سخن تجویز کیا تھا جو روح
اسلام کا مظہر ہے۔

نکل کر خانقاہوں سے ادا کر سرم شیری
کہ فقر خانقاہی ہے فقط اندوہ دلگیری

جنیلی آمریت کا اسلام، اور محمد صلی اللہ علیہ وسلم کا اسلام ایک دوسرے کی خد ہیں اور یہی وجہ ہے کہ محمد کا اسلام جرنیلی آمریت، یک تھوڑک پوپ اور امریکی بس سب کی آنکھوں میں کائنے کی طرح کھلتا ہے۔ اور اس میں انھیں اپنے لیے خطرہ ہی خطرہ نظر آتا ہے۔

معاشی ترقی، کی حقیقت

جنیلی آمریت نے ہر میدان میں منہ کی کھائی ہے۔ گارڈین کے نمایندے کو انٹرویو دیتے ہوئے جزل صاحب کو خود اعتراف کرنا پڑا کہ ان کی مقبولیت برابر کم ہو رہی ہے۔ جب جزل شرف سے پوچھا گیا کہ کس میدان میں وہ اپنے کو سب سے زیادہ کامیاب پاتے ہیں تو ارشاد ہوا۔۔۔ معاشی ترقی اور اقتصادی کارکردگی کے میدان میں۔ یہ تو خود ایک طرفہ تماشا ہے کہ جرنیل صاحب نہ دفاعی میدان میں کوئی کارنامہ دکھانے کے اور نہ ملک میں امن و امان کا قیام ان کے نامہ اعمال میں کوئی مقام پاس کا اور خود انھوں نے جس میدان کو اپنے لیے کامیاب میدان قرار دیا وہ وہ تھا جس کے بارے میں خود انھوں نے اقتدار میں آنے کے بعد کہا تھا کہ میں اس سے بالکل نا بلد ہوں۔

ہم صلاحیت اور استعداد کی بحث میں پڑے بغیر ان کے اس دعوے کا جائزہ لیں تو یہ کہنے پر مجبور ہیں کہ چند نمائشی پہلوؤں کو چھوڑتے ہوئے معیشت کے میدان میں بھی جرنیلی آمریت اتنی ہی تھی دامن ہے جتنی دوسرے میدانوں میں۔ محظوظ ہیون ڈولپمنٹ سنٹر کی تازہ ترین رپورٹ ہیون ڈولپمنٹ ان ساؤنس ٹھائیٹیا ۲۰۰۶ء بھی اسی مہینے (ستمبر ۲۰۰۶ء) شائع ہوئی ہے اور اس کے مطابق اگر ایک ڈالر یومیہ کو آمدنی کا معیار قرار دیا جائے تو پاکستان میں غربت کی شرح ۳۰ فی صد سے زیادہ اور اگر دو ڈالر یومیہ کو بنیاد بنا کیا جائے تو ۷۰ فی صد لوگ غربت کی لکیر سے نیچے زندگی گزار رہے ہیں۔ دولت کی تقسیم میں عدم مساوات میں برابر اضافہ ہو رہا ہے۔ علاقوں کے درمیان بھی عدم مساوات بڑھ رہی ہے یعنی امیر امیر تر ہو رہے ہیں اور غریب غریب تر۔ افراطی زر اور مہنگائی نے عام انسانوں کی کمر توڑ دی ہے اور اسٹیٹ بک آف پاکستان نے افراطی زر کا جو جائزہ ستمبر ۲۰۰۶ء میں شائع کیا ہے اس کی رو سے پچھلے سال اشیاء خوردانی کی قیمتیں میں اے ۱۱ فی صد کا اضافہ ہوا ہے اور مزدوروں کی حقیقی قوت خرید میں برابر کی

واقع ہو رہی ہے۔ (ملاحظہ ہوڈان اور دی نیوز ۲۲ ستمبر ۲۰۰۶ء)

وزیر اعظم صاحب خوش حالی کے اشارے کے طور پر کاروں کی فروخت کا بار بار ذکر کرتے ہیں لیکن یہ بھول جاتے ہیں ۱۶ کروڑ کی آبادی میں کار استعمال کرنے والے کتنے ہیں۔ لیکن جادو وہ جو سرچ ہ کر بولے ان کے اپنے دست راست جرنیلی آمریت کی لبرل امپورٹ پالیسی پر پریشان ہیں۔ تازہ ترین سرٹیفیکیٹ ان کے اپنے وزیر مملکت نے دیا ہے:

وفاقی وزیر مملکت اور منصوبہ بنی کمیشن کے چیئرمین ڈاکٹر اکرم شیخ نے حکومت کی گاڑیوں کی درآمد کی لبرل پالیسی پر سخت تنقید کی ہے اور اسے ملکی صنعت کاروں کے مفاد کے خلاف قرار دیا ہے۔ ڈاکٹر اکرم شیخ نے کہا کہ غریبوں کو روٹی چاہیے نہ کہ درآمد شدہ گاڑیاں۔ (دی نیوز، ۲۲ ستمبر ۲۰۰۶ء)

فوچی آمریت کی معاشی پالیسی کا حاصل ہی یہ ہے کہ ٹوٹی ہوئی سڑکوں پر مہنگے پڑوں سے چلنے والی گاڑیوں کی ریل پیل ہے مگر پیک ٹرانسپورٹ تباہ ہے اور عوام روٹی سے محروم ہیں۔ معاشی لبرلزم کا بڑا چھپا ہے اور جزل صاحب اور ان کی معاشی ٹیم معاشی آزاد روی (economic liberalisation) پالیسی پر تازاں ہیں لیکن عالمی جائزے بتا رہے ہیں کہ اس میدان میں بھی ان کی کارکردگی خوش ٹھہری سے زیادہ نہیں۔ اسی میں جو عالمی جائزہ (Economic Freedom of the World - 2006 Annual Report) شائع ہوا ہے اس کے مطابق دنیا کے ۷۷ ملکوں کے سروے میں پاکستان کا نمبر ۹۵ ہے جب کہ بھارت کا نمبر ۵۳ اور سری لنکا کا ۸۳ ہے۔ ہائگ کا ہائگ اور سنگاپور نمبر ایک اور نمبر ۲ پر آتے ہیں۔ جزل صاحب اس دعوے سے اقتدار میں آئے تھے کہ کرپشن ختم کر دیں گے مگر ان کے از گر دسپ وہی ہیں جو کرپشن میں بڑا نام پیدا کر چکے ہیں۔ جزل صاحب کے دور میں یہ منظر بھی دیکھا گیا کہ سندھ کے وزیر اعلیٰ نے اپنے ہی وزیر کے خلاف جو مسلم لیگ (ق) کے صوبائی سیکرٹری بھی تھے بد عنوانی کی چارج شیٹ لگائی تھی اور خود ان وزیر صاحب نے اپنے وزیر اعلیٰ صاحب پر جوابی چارج شیٹ لگائی اور ماشاء اللہ دونوں کو جزل صاحب نے خاموش رہنے کا مشورہ دیا تھا اور وہ برابر ان کی ٹیم کا حصہ ہیں۔ اب انھی وزیر اعلیٰ نے باقاعدہ بیان دیا ہے کہ

کرپشن ہر حد کو پار کر گئی ہے اور اینٹی کرپشن کا شعبہ کرپشن ختم کرنے میں ناکام ہو گیا ہے۔ پھر اپنے افروں سے ارشاد فرماتے ہیں کہ اگر کرپشن کو ختم نہیں کر سکتے تو اس میں کچھ کمی تو کرا دو۔ لیکن عالم یہ ہے کہ کرپشن برابر بڑھ رہی ہے اور جنیلی آمریت کی سر پرستی میں اس میں دن دوں اور رات چوگئی ترقی ہو رہی ہے۔ نج کاری میں کرپشن اداراتی سطح پر جہاں پہنچ گئی ہے، اس کا ایک ثبوت اسٹیل مل کی نج کاری پر سپریم کورٹ کا فیصلہ ہے۔ اس طرح کی کوئی مثال اس سے پہلے نہیں ملتی۔ ٹرانسپرنس انٹرنشنل کی پاکستان پرتازہ ترین رپورٹ میں دعویٰ کیا گیا ہے کہ اس دور میں کرپشن تمام پہلے ادوار سے بڑھ گئی ہے۔ اس جائزے کی رو سے کرپشن کی تصویر کچھ یوں بنتی ہے:

بے نظیر کا پہلا دور	۸۰ فی صد	۱۹۸۹-۹۰ء
نواز شریف کا پہلا دور	۱۰۰ فی صد	۱۹۹۰-۹۳ء
بے نظیر کا دوسرا دور	۳۸ فی صد	۱۹۹۳-۹۶ء
نواز شریف کا دوسرا دور	۳۳ فی صد	۱۹۹۶-۹۹ء
جزل مشرف کا دور	۳۲۶۶۹ فی صد	۱۹۹۹-۰۲ء
جزل مشرف کا تازہ دور	۷۶۳۱ فی صد	۲۰۰۲-۰۶ء

(قومی کرپشن کا جائزہ ۲۰۰۶ء، ص ۳۰)

یہ ہے جنیلی آمریت کی حقیقی کارکردگی..... پڑھتا جا، شرما تاجا!

راہِ عمل

حالات کے معروضی اور بے لگ جائزے سے یہ اصولی نتیجہ سامنے آتا ہے کہ آمریت کبھی بھی صحیح نظام نہیں ہو سکتی۔ آمرا چھا انسان بھی ہو سکتا ہے اور برا بھی۔ پارسا بھی ہو سکتا ہے اور بدقاش بھی۔ فوجی بھی ہو سکتا ہے اور سولیئن بھی، لیکن آمریت کبھی خیر اور صلاح کا باعث نہیں ہو سکتی۔ یہ بلبلہ جب بھی پھشتا ہے اس میں سے کثافت اور گندگی ہی لگتی ہے۔ یہ تاریخ کا فیصلہ اور ہمارا اپنا تجربہ ہے۔ مسائل بے شمار ہیں اور ان میں روز بروز اضافہ ہو رہا ہے۔ بلکہ جیسا کہ ہم نے حقائق سے ثابت کیا ہے ملک جس خطرناک صورت حال سے آج دوچار ہے پہلے نہیں تھا۔ لیکن ان سب مسائل کا حل صرف ایک ہے اور وہ یہ کہ جنیلی آمریت سے عوامی جدوجہد کے

ذریعے نجات پائی جائے، اور یہ جدوجہد اس ہدف کو سامنے رکھ کر ہو کہ ایک جرنیل کی جگہ کوئی دوسرا جرنیل اور ایک آمر کی جگہ دوسرا آمر برداشت نہیں کیا جائے گا۔

جمہوریت اپنی تمام خرابیوں کے باوجوداپنے اندر اصلاح اور تبدیلی کا ایک راستہ رکھتی ہے اور عوام کے سامنے بار بار جواب دہی کے لیے آنے کا نتیجہ بالآخر بہتری کی صورت میں نکلتا ہے۔ صبر اور تسلیم کے ساتھ اس عمل کو جاری رہنا چاہیے۔ اس سلسلے میں مختصر راستے (short cut) کے وہ کوئے سے لکھنا ضروری ہے۔ آمریت سے نجات خود اسلامی نظام کے قیام کی جدوجہد کو آگے بڑھانے اور کامیابی سے ہمکنار کرنے کے لیے ضروری ہے کہ آمریت کا خاتمه اس سلسلے میں فتح باب کا درجہ رکھتا ہے۔ آج کی جرنیلی آمریت اس راستے کی شروع نہیں ہو سکتا۔ اس لیے ہم سمجھتے ہیں کہ پاکستان کی بقا و استحکام اور خود اقامت دین کی جدوجہد کی کامیابی کے لیے دستوری عمل کی استواری، غیر جانبدارانہ عبوری حکومت کے تحت انتخابات، آزاد اور با اختیار ایکشن کمیشن کا قیام اور اس کے ذریعے انتخابات کا انعقاد، فوج کی سیاست سے مکمل اور داعی بے خلی۔ یہ سب اس منزل کی طرف پیش قدی کے لیے ضروری اقدام ہیں اور ان کا حصول اس وقت پاکستان کو انتشار سے بچانے اور اس ملک کی آزادی اور خود مختاری کے تحفظ کے لیے ضروری ہے۔ اس وقت تمام سیاسی اور دینی قوتوں کو سیاسی بالغ نظری کا مظاہرہ کرتے ہوئے ذیلی مسائل اور احتلافات کو اپنی حدود میں رکھتے ہوئے مشترک قومی مقاصد کے لیے تحد ہو کر مسلسل جدوجہد کا راستہ اختیار کرنے کی ضرورت ہے۔

اس وقت تھوڑی سی غفلت بھی بہت مہنگی پڑ سکتی ہے اس لیے کہ عالم حکوموں نے خطا کی ہے، صدیوں نے سزا پائی

آج بھی پاکستان ایک ایسے ہی فیصلہ کن موڑ پر کھڑا ہے اور ہم بروقت فیصلے یا صحیح اقدام کے باب میں غفلت کے متحمل نہیں ہو سکتے اس لیے کہ۔

یہ گھڑی محشر کی ہے تو عرصہ محشر میں ہے
پیش کر غافل عمل کوئی اگر دفتر میں ہے